



شفیق فاطمہ شعریٰ

پہلی بات : اسلام نے عورتوں کو وہ حقوق عطا کیے ہیں جو اس سے پہلے انھیں حاصل نہیں تھے۔ عورت ماں، بہن، بیٹی اور بیوی، ہر حیثیت میں ہمارے لیے قابل احترام ہے۔ علامہ اقبالؒ نے بھی کہا ہے کہ ”جو دِ زن سے ہے تصویر کائنات میں رنگ۔“ ہندو مذہب کی مشہور کتاب ’راماین‘ میں سینا کا کردار ایک پاکباز بیوی کی حیثیت سے سامنے آتا ہے۔ ذیل کی نظم میں سینا کے کردار پر ایک نئے زاویے سے روشنی ڈالی گئی ہے۔ شعریٰ نے اسے تائیدی نظریے کی روشنی میں دیکھا اور ایک عورت کے جذبات کی عمدہ عکاسی کی ہے۔ تائیدی نظریے سے مراد ہے عورتوں کے تمام مسائل کو عورتوں کے تصورات و خیالات کے مطابق دیکھنا، سمجھنا اور ان کا حل تلاش کرنا۔

جان پہچان : شفیق فاطمہ شعریٰ ۱۷ مئی ۱۹۳۰ء کو ناگپور میں پیدا ہوئیں۔ ابتدائی تعلیم انھوں نے گھر پر حاصل کی۔ بی اے کا امتحان عثمانیہ یونیورسٹی، حیدرآباد اور ایم اے کا امتحان ناگپور یونیورسٹی سے پاس کیا۔ اورنگ آباد اور حیدرآباد میں تدریس کے فرائض انجام دیے۔ شعریٰ نے ابتدا میں انگریزی نظموں کے منظوم ترجمے بھی کیے۔ وہ بنیادی طور پر نظم کی شاعرہ ہیں۔ ان کی بیشتر نظموں کا مرکزی خیال انوکھا اور اسلوب منفرد ہے۔ شعریٰ کی نظموں میں اسلامی تاریخ اور قرآنی واقعات کے حوالے بھی ملتے ہیں۔ انھوں نے موجودہ زمانے کے تہذیبی اور سیاسی مسائل کو بھی اپنی نظموں میں پُر اثر انداز میں پیش کیا ہے۔ ”آفاقِ نو“ اور ”گلہ صغور“ ان کے شعری مجموعے ہیں۔ ’سلسلہ مکالمات‘ کے نام سے شعری کا کلیات شائع ہو چکا ہے۔ ۱۳/ اگست ۲۰۱۲ء کو ان کا انتقال ہوا۔

ترا نام لے کر سحر جاگتی ہے
تری خاکِ پا ہند کا رازِ عظمت
کہانی تری سن کے تھرا اُٹھی میں
ترے گیت گاتی ہے تاروں کی محفل
تری زندگی ، میرے خوابوں کی منزل
دھڑکنے لگا زور سے پھر مرا دل

وہ پیہم سفر ، وہ حوادث کے طوفاں
کبھی دل کو غربت میں بہلائے رکھنا
رہی سالہا سال تو جادہ پیما
وہ پیروں میں چھالے ، وہ ہنستی نگاہیں
کبھی دیس کی یاد میں سرد آہیں
یہ دھن تھی کہ طے ہوں ریاضت کی راہیں

مگر آزمائش تھی کچھ اور باقی
اسیری پھر اک راکشس کی اسیری
تری پاک فطرت مگر اک سپر تھی
ابھی سامنے اور بھی امتحان تھے
بہت دور تجھ سے ترے پاسباں تھے
ترے سامنے راکشس ناتواں تھے

اُٹھے پھر ترا نام لے کر جواں کچھ جری ، حوصلہ مند ، سچے جیالے
ہلا ڈالے ایوان اک سلطنت کے ترے پاسباں تھے بڑی آن والے
تری واپسی کر رہی تھی یہ اعلان کہ مٹتے نہیں ظلمتوں سے اُجالے

سہے جو ستم ، بن گئے سب فسانہ تلافی کا اب آرہا تھا زمانہ
ہوئی ، آہ ، لیکن یہ کیسی تلافی دوبارہ ملا جنگلوں میں ٹھکانا
صلیب ایک باقی تھی جو مامتا کی اسے بھی تو لازم تھا تنہا اُٹھانا

عجب ہیں یہ اسرارِ وصل و جدائی کہ منزل کو پا کر بھی منزل نہ پائی
یہ کیسا ستم تھا کہ عفت کی دیوی ثبوت اپنی عفت کا دینے کو آئی
وہ شعلے کی مانند شعلوں سے گزری وہ بجلی سی بن کر زمیں میں سمائی

خلاصہ : شاعرہ نے اس نظم میں سیتا کی عظمت کی کہانی سنائی ہے۔ ہندوستان میں سیتا کا اتنا احترام کیا جاتا ہے کہ ہندو صبح شام ان کا نام لیتے رہتے ہیں اور ان کی تقلید کو اپنے خوابوں کی تعبیر سمجھتے ہیں۔ جب شاعرہ نے سیتا کے حالات سنے تو وہ گھبرا گئیں۔ انھیں پتا چلا کہ سیتا کی زندگی کا بڑا زمانہ سفر کی تکلیفوں میں گزرا۔ انھیں گھر سے بے گھر ہونا پڑا۔ طرح طرح کی آزمائشوں سے وہ گزریں۔ لڑکا کے راجا راؤن نے ان کا اغوا کر کے انھیں قید کر دیا مگر سیتا کی ہمت نہ ڈمگائی۔ انھیں راؤن کی قید سے آزاد کرنے کے لیے ان کے شوہر رام چندر جی نے ایک فوج کے ساتھ راؤن پر حملہ کر دیا اور اسے شکست دی۔ سیتا اس قید سے چھوٹ کر اور پودہ برس جنگل میں گزار کر اپنے گھر آئیں مگر یہاں بھی ان کے لیے ایک آزمائش تیار تھی۔ یہاں ایک عام آدمی کی ضد پر ان کی عزت اور پاکیزگی کا ثبوت مانگا گیا۔ انھیں آگ سے زندہ گزرنا پڑا۔ ایسی حالت میں سیتا نے دعا کی چنانچہ زمین پھٹ گئی اور سیتا اس میں سما گئیں۔

معانی و اشارات

پہم	- متواتر، پے در پے، لگاتار	راکشس	- دیو، شیطان مراد لڑکا کا راجا راؤن
حوادث	- حادثہ کی جمع، واقعہ، سانحہ، صدمہ	جری	- نڈر، بہادر، شیردل
غربت	- بے وطنی، مسافرت	ایوان	- محل
جادہ پیا	- راستہ چلنے والا	تلافی	- اچھا بدلہ
ریاضت	- سخت عبادت	صلیب اُٹھانا	- مصیبت برداشت کرنا
اسیری	- قید	اسرار	- سر کی جمع، بھید، پوشیدہ باتیں
سپر	- ڈھال، آڑ، مددگار	عفت کی دیوی	- پاکیزگی کی دیوی مراد سیتا

مشقی سرگرمیاں

- ۸- بن باس کے دوران سیتا کی حالت بیان کیجیے۔
- ۹- نظم سے اپنے پسندیدہ بند کا مفہوم واضح کر کے پسندیدگی کی وجہ لکھیے۔
- ۱۰- 'ممتا کی صلیب' کا مفہوم واضح کیجیے۔
- ۱۱- نظم میں سیتا کے لیے جو القاب استعمال کیے گئے ہیں، انہیں لکھیے۔

* ذیل کے ہم معنی الفاظ نظم میں تلاش کیجیے :

بے وطنی ، عبادت ، پے در پے ، محافظ ، بہادر ، کمزور ، گھڑا ہوا قصہ ، راز

* ذیل کے شعروں کی استحضانی وضاحت کیجیے۔



- ۱- اسیری پھراک راکشس کی اسیری بہت دور تجھ سے ترے پاسباں تھے
- ۲- عجب ہیں یہ اسرارِ وصل و جدائی کہ منزل کو پا کر بھی منزل نہ پائی

* ذیل میں دیے ہوئے بیانات پڑھیے اور ان سے متعلق شعر ڈھونڈ کر لکھیے۔

- ۱- چودہ سال کے بن باس کے دوران یہ کوشش رہی کہ یہ امتحان کے دن گزر جائیں۔
- ۲- پاکیزگی ہی ڈھال رہی۔ اس صفت کے آگے ظالم بھی کمزور تھے۔
- ۳- ماں کی ممتا ہر مصیبت کو تنہا برداشت کر لیتی ہے۔
- ۴- انہی پریشاں سے گزر کر زمین میں زندہ دفن ہو گئیں۔

* نظم کا بغور مطالعہ کیجیے اور ذیل کی سرگرمیوں کو ہدایات کے مطابق مکمل کیجیے۔

- ۱- 'جان پہچان' کے حوالے سے شاعرہ کے تعارف کا رواں خاکہ مکمل کیجیے۔



- ۲- سیتا کے نام اور کام سے متعلق شاعرہ کے احساسات کو قلم بند کیجیے۔

- ۳- اُس رزمیہ داستان کا نام لکھیے 'سیتا' جس کا اہم کردار ہے۔

- ۴- نظم کے واقعات کو ترتیب سے لکھیے۔

- ۵- نظم کی روشنی میں سیتا کا کردار بیان کیجیے۔

- ۶- راکشس کے خلاف لڑنے والوں کی خصوصیات لکھیے۔

- ۷- نظم کے مطابق سیتا نے جن مصیبتوں کو جھیلا، ان کا اظہار کرنے والے اشعار نقل کیجیے۔

نشاط النساء بیگم

اضافی معلومات

(ولادت: ۱۸۸۵ء - وفات: ۱۸/۱۸ اپریل ۱۹۳۷ء) مولانا حسرت موہانی کی اہلیہ تھیں۔ ان کے والد کا نام سیّد بشیر موہانی تھا جو رائے پور (ریاست حیدر آباد دکن) میں ہائی کورٹ کے وکیل تھے۔ زمانہ طالب علمی میں مولانا حسرت موہانی سے ان کی شادی ہو گئی۔ ۱۹۰۸ء میں جب انگریزی حکومت نے حسرت موہانی کو 'اردوئے معلیٰ' میں اپنی مخالفت میں مضمون کی اشاعت پر گرفتار کر کے جیل بھیج دیا تو نشاط النساء بیگم نے نہایت صبر و استقلال کا مظاہرہ کرتے ہوئے ہر طرح کی تکلیف برداشت کی۔ گھریلو امور کی انجام دہی کے علاوہ حسرت موہانی کے مقدمات کی پیروی بھی کرتی رہیں۔ وہ آل انڈیا کانگریس کی ورکنگ کمیٹی کی رکن بھی تھیں۔